

خود غرضه یا نارسیدست



شخصیت اختلال ڇهه ته واپي؟

Ketabton.com

عبدالرشید "صمد نجات"

خود غرضي يا نارسیسیزم څه ته وایي؟



د خود غرضه يا نارسیست شخصیت اختلال

خود غرضي يا نارسیسیزم کومې اغېزې لري؟




بسم الله الرحمن الرحيم

سرلیکونه

- ۱ اختلال د شخصیت څه شی دی؟
- ۱ خود غرضه یا نارسیسټ شخصیت اختلال تعریف
- ۲ خود غرضه یا نارسیسټ شخصیت اختلال کومې ځانګړتیاوې لري؟
- ۲ د ځان افراطي لوی لیدنه
- ۲ نیوکه نه منل
- ۳ استثماری رفتار (رویه)
- ۳ له خپل ځان ناسم انځور لرل
- ۳ ژور خفګان ته چمتو
- ۴ ماتېدونکي په ځان باور
- ۴ کم پايښته اړیکې
- ۵ خود غرضی یا نارسیسیزم ډولونه
- ۵ څرګند (ښکاره) خود غرضي یا نارسیسیزم
- ۵ ناڅرګند (پټ) نارسیسیزم یا خود غرضي
- ۶ خود غرضه یا نارسیسټ شخصیت اختلال نوم له کوم ځایه اخیستل شوی دی؟
- ۶ د خود غرضه یا نارسیسټ (Narcissist) شخصیت اختلال څه شی دی؟
- ۷ د خود غرضه یا نارسیسټ (Narcissist) شخصیت اختلال نښې نښانې
- ۸ د خود غرضی (نارسیسیزم یا خود شیفتګی) ویجاړوونکې اغیزې
- ۹ وروستی خبرې
- ۱۰ سرچینه

اختلال د شخصیت څه شی دی؟

اختلال د شخصیت د ارواح پوهنې یوه ځانګړې ستونزه ده چې د پېښېدو سره یې د فرد رفتار (رویه)، فکرونه او کړنې بدلون مومي. هغه کسان چې د شخصیتي ناروغیو او اختلالاتو سره مخ کېږي د نورو خلکو له وضعیت او د هغوی سره په اړیکو کې له ستونزو سره مخامخ کېږي. له همدې امله په مستقیمه توګه د نورو سره په اړیکه او کړنو یې اغېزه کوي. د شخصیت اختلال بېلا بېل ډولونه لري چې هر یو یې په ځانګړیو شرایطو او وضعیت کې پېښېږي. دا اختلالات کولای شي د افرادو عادي او طبیعي ژوند کې خنډ او لوېې ستونزې پېښې کړي. په ټولیزه توګه د شخصیت اختلال په ځانګړو شرایطو او وضعیت کې څرګندېږي او کولای شي د نورو کسانو رفتار، فکرونه او کړنې کنټرول او تر ولکې لاندې راوړي.



خود غرضه یا نارسیست شخصیت اختلال تعریف:



خود غرضه یا نارسیست شخصیت اختلال د شخصیتي اختلالاتو څخه یو مهم ډول یې دی چې په افرادو کې را څرګندېږي. خود غرضه یا نارسیست شخصیت د نمایشي شخصیت اختلالاتو یوه برخه ده چې پکې فرد خپل ځان ډېر زیات اړین او د هر څه محور او مرکز ګڼي. دا کسان خپل ځانونه ډیر ځانګړي او ډېر لوی ګڼي او په اغراقي (مبالغوي) توګه د هر څه په اړه د لیاقت او وړتیا احساس لري. دا کسان تل خپل ځانونه د هر کار او هرې پېښې مرکز ګڼي چې باید نور خلک د دوی خدمت وکړي. خود غرضه یا نارسیست کس ځان ډېر اړین او ځانګړی ګڼي، او د نورو ستونزو او ننګونې ډېرې کوچنۍ او بې

ارزښته ګڼي. خود غرضه یا نارسیست کس په داسې توګه ځان سره مینه لري چې له ځان پرته بل هیڅوک نه ویني او هیڅ اهمیت او ارزښت نورو کسانو ته نه ورکوي. دا د شخصیت اختلال، فرد د ژوند په ډیرو برخو کې په ځانګړې توګه ټولنیزو اړیکو کې د ستونزو سره مخ کوي او په عامه توګه دا کسان د نورو لخوا یو د نه زغملو شخصیت او فرد بلل کېږي.

خود غرضه یا نارسیست شخصیت اختلال کومې ځانگړتیاوې لري؟

هر ډول د شخصیت اختلال بېلا بېلې ځانگړتیاوې لري، چې دا ځانگړتیاوې په فرد کې په ځواکمنه او کمزورې کچه را څرگندېږي، او د افرادو په رفتار، فکرونو او کړنو اغېزه کوي. د خود غرضه یا نارسیست شخصیت اختلال یو شمېر ځانگړتیاوې په لاندې ډول دي:

د ځان افراطي لوی لیدنه:



لومړنۍ او تر ټولو څرگنده ځانگړتیا په هغو کسانو کې چې د خود غرضه (نارسیست) شخصیت اختلال لري د ځان افراطي لوی لیدنه ده. دا کسان خپل ځان ډېر زیات ځانگړي او یو مهم شخصیت گڼي چې هر څه باید د دوی په واک او د دوی لپاره وي. له همدې امله د خلاف خبرې اورېدلو وړتیا نلري او د هر څه په وړاندې چې دوی ته محدودیت جوړوي په غوسه کیږي.

نیوکه نه منل:




خود غرضه یا نارسیست شخصیت اختلال والا خلک اصلاً نیوکه منونکي ندي. د نورو لخوا د هر ډول نیوکې پر وړاندې درېږي او بد پرې لگېږي. د نیوکې منلو ډېره ټیټه کچه یې د ځان لوی لیدنې له امله ده، او آن کېدای شي ډېر په غوسه شي او ډېره بده کړنه له ځان وښيي.

استثماری رفتار (رویه):



استثماری رفتار یوه بله ځانګړتیا د خود غرضه یا نارسیستو کسانو ده چې ډېرې ستونزې خپله دوی ته او شاوخوا کسانو ته پې جوړوي. استثماری رفتار د دې خلکو داسې را ښکاره کیږي چې دوی خپل ټول شاوخوا کسان د ځان د خدمت/چوپړتیا او د ځان لپاره غواړي. فردي خپلواکي (شخصي آزادي) د نورو کسانو ورڅخه اخلي. تر کومه ځایه چې ورڅخه ګټه پورته کولای شي له ځان سره پې ساتي.

له خپل ځان ناسم انځور لرل:



خود غرضه یا نارسیست خلک ناسم، غیر حقيقي، عجیب او غریب انځور له خپل ځان لري چې دوی په ناسمو خوبونو کې د ځان په اړه ډوبوي، له کومه ځایه چې خود غرضه یا نارسیست کس خپل ځان ډیر زیات ځانګړی ګڼي او یو ناسم او غیر حقيقي انځور له ځان څخه لري، دا اختلال (خود غرضي/نارسیسیزم) پکې لا ځواکمن کوي.

ژور خفګان ته چمتو:

خود غرضه یا نارسیست کسان/افراد ژور خفګان ته چمتو دي. د هر ډول وضعیت او شرایطو پر وړاندې ډیر زیات فشار تجربه کوي او د یو کوچني مخالفت مخ کېدلو سره د ژور خفګان پر لور ځي.

ماتېدونکې په ځان باور:



خود غرضه يا نارسيست کسانو په ځان باور ظاهراً ډير زيات او لوړ ښکاري، خو ماتېدونکې په ځان باور لري، او په هر وضعيت کې کېدای شي د خپل دې احساس پر وړاندې کمزوري شي.

کم پايښته اړيکې:



هغه کسان چې په خود غرضۍ يا نارسيسيم اختلال اخته دي، ټولنيزي اړيکي يې په بشپړه توگه کم پايښته دي. ډيری وخت د لانجو او جگړو سره مخ کېږي. خود غرضه يا نارسيست کسان په آسانی سره خپل شاوخوا خلک/افراد له لاسه ورکوي.

خود غرضۍ يا نارسيسيم ډولونه:

خود غرضي يا نارسيسيم پر دوه ډوله دی، چې هر يو ځانته ځانگړتياوې لري:

۱- څرگند (ښکاره) خود غرضي يا نارسيسيم

۲- ناڅرگند (پټ) نارسيسيم يا خود غرضي

۱- څرگند (ښکاره) خود غرضي يا نارسیسیزم:



دا ډول خود غرضي يا نارسیسیزم لکه څنگه چې له نوم څخه يې معلوميږي په څرگنده او روښانه توګه ځان ښيي. پدې ډول خود غرضي يا نارسیسیزم کې فرد په څرگنده توګه ځان غوښتونکي، ځان پالوونکي او په ظاهري ډول پر ځان د لوړ باور تظاهر او تمثيل کوي. دا کسان ډيري وخت لانجو ته مخه کوي او د هيڅ ډول مخالف/پرضد آند او نظر او يا هم د دوی د خوښې خلاف کار زغم نلري.

۲- ناڅرګند (پټ) نارسیسیزم يا خود غرضي:



هغه کسان چې پدې ډول خود غرضي يا نارسیسیزم اخته دي، په ډېر ګومان دا افراد په تشويش کې وي او د ناامني احساس لري او ډيري وخت د نورو سره دفاعي چلند او عکس العمل لري. دوی ډير زيات حساس دي او کېدای شي له هرې پېښې، خبرې يا چلند څخه ناآرامه او غوسه شي.

خود غرضه یا نارسیست شخصیت اختلال نوم له کوم ځایه اخیستل شوی دی؟



خود غرضه یا نارسیستیک شخصیت اختلال نوم؛ له یوې یوناني کیسې څخه اخیستل شوی ده. د کیسې له مخې یو ځوان د نارسیسوس په نوم خپل انځور په اوبو کې ویني او پرې مټین (عاشق) کیږي. په خود غرضۍ یا نارسیسیزم ناروغۍ اخته کس هم د نارسیسوس په څیر د خپلې خوښې ناسم او غیر حقیقي انځور ځان ته جوړوي او پرې مټین (عاشق) وي. د دې خلکو ځانگړتیاوې د نورو ستاینې ته اړتیا، د نورو سره نه مرسته او ځانونه ډېر زیات ځانگړي او بې اندازه لوی ښودل دي.

د خود غرضه یا نارسیست (Narcissist) شخصیت اختلال څه شی دی؟



خود غرضه یا نارسیست شخصیت اختلال یو ډول د شخصیت اختلال ده، په انګلیسي کې ورته (Narcissistic Personality Disorder) وايي چې فرد (کس) پکې داسې ځان لوی او اړین (مهمه) ګڼي او په خپلو وړتیاوو او لیاقتونو کې له حده زیاته مبالغه (اغراق او غلو) کوي. دا ناروغان د خپلې نړۍ مرکز ځان ګڼي، له هر پلوه ځان ځانګړی ګڼي، په خپل ځان او خپل ذهن کې دوی بشپړ دي. د ځان غوښتنې او ارزښت احساس د نورو اړتیاوې، ستونزې او احساسات د دوی له ذهن څخه لېرې کوي. دوی ډېر مغرور او متکبر دي، ځانونه له نورو څخه لوړ ګڼي او نورو څخه د درناوي او ستاینې تمه لري. کله چې خپله او د دوی شاوخوا نړۍ د دوی ناسمو، غیر حقیقي او ناممکنو غوښتنو او تمو کې پاتې راشي، دوی ډېری وخت په ناهیلۍ (مایوسی) اخته کیږي.

د خود غرضه يا نارسیست (Narcissist) شخصیت اختلال نښې نښانې:

- ځان ته اهمیت ورکول په اغراقي (مبالغوي) توګه
- ځان د ډېر زیات او په دوامداره توګه د ستاینې وړ ګڼل
- د ټولنې ټیټو خلکو ته په سپکه سترګه کتل
- له لامل او دلیل پرته د هرې غوښتنې او تمې منل یې د نورو په واسطه
- خپلو موخو ته د رسېدلو لپاره له نورو څخه استفاده کول
- د نورو اړتیاوې او احساسات کوچني او بې ارزښته ګڼل
- نورو سره کینه او بدرځي لرل او دا باور چې نور هم ورسره کینه او بدرځي لري
- د نیوکې پر وړاندې حساس او نیوکه نه منل
- د کبر او غرور سره رویه او رفتار کول
- نور کوچني ګڼل او ځان لوی ګڼل په غوسې او بدرفتارۍ سره
- په رفتار، رویه او احساساتو کې ستونزه لرل
- د بدلون او اسټرس وضعیت سره ډېره ستونزه لرل
- خپلې لاسته راوړنې لویې او د نورو کوچنۍ ښودل
- یوازې خپلو اړتیاوو او ستونزو ته پام کول او د نورو اړتیاوو او ستونزو ته هیڅ پام نه کول
- په اخفا کې د نامنۍ، حقارت او ځان ټیټ ګڼلو احساسات لرل
- خبرو پر مهال یوازې پخپله خبرې کول او بل هیڅوک خبرې ته نه پرېښودل
- ځان په هر څه او په هر علم پوه ګڼل او نور خلک نادان او جاهل ګڼل

د خود غرضۍ (نارسیسیزم یا خود شیفتګی) ویجاړوونکې اغیزې:

خود غرضه یا نارسیست (ځان غوښتونکی او ځان پالونکی) انسان هغه څوک دی چې د تعادل او برابرۍ له کچې ډېر زیات او د یو ناروغ په توګه ځان ته پام کوي. دا ډول کسان، ډېر زیات په تشویش او اندېښنه کې دي او تر ټولو بد او لوی درد ورته دا دی چې څوک هغوی ته پام ونکړي، نو ځکه د ځان په اړه د نورو پام راګرځولو لپاره هر کار ته لاس اچوي. خود غرضي (افراطي ځان غوښتنه او ځان پالنه) هیڅ بنسټ نلري او په عادي توګه د فرد په خیالونو، تصور او توهماتو باندې تکیه کوي. خود غرضه یا نارسیست کسان گومان کوي چې ډېر زیات مهمه، غوره او لوی کسان دي او د هېرانتیا ځای خو دا دی چې هغوی غواړي نور هم اړ (مجبور) کړي چې دا ډول باطل خیالونه او تصورات ومني او قبول کړي. خود غرضه یا نارسیست انسان، پرله پسې ځان او نور غولوي (تېر باسي) او د ځان لوی او غوره ښکاره کولو لپاره، تل دروغ وايي، په عجیبه او غریبه توګه مالي او معنوي امتیازات د ځان ګټې او کله پدې کار کې پدې کچه اغراق (مبالغه او غلو) کوي چې خپله هم په خپلو دروغونو باور کوي.

ریاکاري د خود غرضه (افراطي ځان غوښتونکو او ځان پالوونکو) انسانانو د ځانګړتیاوو څخه یوه لویه ځانګړتیا ده. دا کسان پدې رښتیا پوه شوي ندي چې مینه، لېوالتیا او محبت انسان ته، د نورو سره په صداقت او رښتینولۍ سره لاسته راځي او ځکه له یو څه مودې وروسته، د هغوی اصلي او رښتیني څېره نورو ته څرګندېږي او نور بیا هماغه لومړنی پام او کاذب درناوی هم هغوی ته نه ښيي، په تشویش، اندېښنې او تل پاتې رنځ او درد اخته کېږي. خود غرضه (ځان غوښتونکی او ځان پالونکی) انسان د حقارت په ضد او ځان ټیټ (کم) لیدلو باندې اخته دی، نو ځکه هڅه کوي د ځان لوی ښودلو سره، دا کمی (کمبودی) رد یا پټې کړي. خود غرضه (ځان غوښتونکی او ځان پالونکی) انسان

په ډېره ټينگه توگه د واقعيتونو له ليدلو او منلو څخه تېښته کوي او د خپلې خيالي جوړې کړې نړۍ پاچا دی او هلته پکې اوسېږي. خود غرضه (ځان غوښتونکي او ځان پالونکي) انسان هيڅکله د کار او ژوند لپاره يو سم او ښه ملگري ندی او اړيکه ورسره لږ اعتبار او ثبات هم نلري.

خود غرضه (ځان غوښتونکي او ځان پالونکي) انسان يوازې خپل غږ (آواز) اوري او خپل فکرونه ورته د منلو دي. هغوي هيڅکله نشي کولای د نورو نيوکه (انتقاد) په ځان ومني او پرله پسې له نورو تمه لري چې له هغوی څخه ستاېنه، تعريف او تحسين وکړي. د ژوند شور او شوق په خود غرضه (نارسيست) انسان کې شتون نلري، ځکه هغه يوازې خپل ځان ويني او له نورو څخه چې په عاجزۍ، د هغوی تحسين او پام غواړي، بې خبره او غافل دی. هغه پرله پسې د دې بې بنسټه تصور سره لاس او گريوان دی چې د ټولې نړۍ انسانان بايد آند او نظرونو ته يې غاړه کيردي او هغه دې ومني او ډېر عجيب او غريب تعصب هم د خپلو عقيدو په اړه لري او د هغو عقابېدو چې د هغه په خلاف وي (په خوښه يې نه وي) هيڅکله د هغو تر بار لاندې نه راځي. خود غرضه (نارسيست) کس په شديدې او سخته توگه ناروغ دی، خو که چېرې څوک جرأت وکړي او دا خبره هغه ته ووايي، سمدستي په ناپوهۍ او جهالت توژن کيږي، ناپوه او جاهل گڼل کيږي.

يو خود غرضه (نارسيست) کس، نور هم د ډېرو سختو رواني زيانونو سره مخ کوي. ژوند د داسې کس سره، په ځانگړې توگه د ماشومانو لپاره، ډېره ستونزمنه او زيان رسوونکې ده. له هغه ځايه چې خود غرضه (ځان غوښتونکي او ځان پالونکي) انسان، په عادي توگه نه مني چې ناروغ دی، د هغه شاوخوا کسان بايد زده کړي او پوه شي چې د امکان تر کچې، د هغه له اغېزو او القاوو څخه ځان وساتي او ځواکمن (قوي) اوسي. رښتيا خو دا ده چې انسان تر څو اړ (مجبور) نه وي د خود غرضه (نارسيست) کس سره ژوند نه کوي او که چېرې په هر دليل، د داسې ځوروونکي ستونزې سره څوک مخ کيږي، بايد هڅه وشي له هغه سره هيڅ بحث او بيان ونشي، ځکه بې له اعصاب خرابۍ، روحي او رواني زيان څخه به بله پايله ونلري. خود غرضه (نارسيست) کس سره، له جوړجاړې څخه پرته بله چاره نشته. جوړجاړی (زغم او صبر) د جبري زغملو او کمزورۍ منلو په مانا/معنا نده. **جوړجاړی (مدارا) يا زغم او صبر د يو لوړ روح پايله او د انساني طبيعت سمه پېژندگلوي ده.** جوړجاړی (زغم او صبر) په رښتيا ځان عيارول او برابرول د پوهاوي سره د هغو شرايطو سره چې کله کله پر انسان باندې تحميل او مسلط کيږي.

ژوند او کار د خود غرضه (افراطي ځان غوښتونکو او ځان پالونکو) انسانانو سره ناشونی (ناممکن) دی، مگر دا چې خپله ناروغي ومني او د درملنې په لټه کې يې شي، خو ستونزه دلته ده چې خود غرضه (نارسيست) کسان پدې اندازه خپلو پوځو خيالونو او توهماتو باندې يې باور کړی دی چې له هيڅ ډاکټر او درمل ورکوونکي څخه مرسته نه اخلي. که د خود غرضه (نارسيست) کس سره د جوړجاړي او مدارا توان نه وي، په جدي توگه له هغه سره د مشارکت او په هره برخه کې بايد ورڅخه ځان ساتنه وشي. که نه نو زړه ماتېدنه، ډېر شديد او سخت روحي او رواني زيانونو سره مخ کېدل به يې پايله وي. خود غرضه (ځان غوښتونکي او ځان پالونکي) انسان ته بايد دعا وشي چې خدای (جل جلا له) هغه ته په برابره کچه پوهاوی او معرفت ورکړي تر څو پخپله د خپل پدې لوی عيب پوه شي او د درملنې په لټه کې يې شي.

وروستی خبرې:

- دا ناروغي (اختلال) په نارینه وو کې له ښځینه وو څخه زیات لیدل کیږي.
- مثبت فکر کول، مثبت فکر لرل، مثبت تلقین او ښه فکرونه د ځان په اړه د دې اختلال سره یو شان ونه بلل شي بلکې دا د ژور خفگان (خپګان) او بېلابېلو روحي او رواني ناروغېو څخه د ځان ساتلو لپاره اړین دي.
- په نړۍ کې ډیری کسان (افراد)، ټولنې او د هیوادونو خلک پدې اختلال اخته دي، که څه هم دا ناروغي (اختلال) یو فردي اختلال دی خو زیات شمېر کسان، ټولنې او په لویه کچه د هیوادونو خلک تر ناسمو اغېزو لاندې راوړي، ځکه افراد (خلک) ټولنې جوړوي او ټولنې په ټولیزه توګه یو هیواد جوړوي. په افغانستان کې هم تر یوې کچې خلک پدې ناروغۍ (اختلال) اخته دي، خو ډیری خلک لدې اختلال څخه خبر ندي، یا کېدای شي خبر وي، خو پام به یې ورته نه وي. آیا یو راز درته ووايم؟؟؟ : د افغانستان اوسني حکومت (طالبانو حکومت) ډیری غړي او د دوی ډیری پلویان هم پدې ناروغۍ (اختلال) اخته دي په ځانګړې توګه له دیني پلوه او د عقابډو برخه کې، لیدلې به مو وي چې څنګه له دیني پلوه او د عقایدو برخه کې له نورو ټولو خلکو څخه څنګه ځانونه پورته او لوړ ګڼي؟ او نورو خلکو ته څه ډول په ډېره ټیټه او سپکه سترګه ګوري؟ داسې ګومان کوي چې په افغانستان د دوی راتګ سره خلک مسلمانان شوي؟ د اسلام دین داسې ګڼي چې یوازی د دوی دی او دوی پرې پوهیږي، د اسلام دین (چې د ټول بشریت ریښتونی دین دی) شخصي او انحصاري او د ځان یې ګڼي. د نورو مسلمانانو هېوادونو خلک خو اصلاً مسلمانان نه ګڼي.
- خود غرضه یا نارسیسټ انسانان/خلک: زه هیله لرم چې پدې پوه شي؛ پدې نړۍ کې چې دا اته میلیارده انسانان ژوند کوي هر یو یې ځان ته ځانګړتیاوې لري. مثبت او منفي، ښه او بد اړخونه د هر انسان په وجود او ژوند کې شته دا باید ومنو؛ هیڅ انسان پدې نړۍ کې بشر، جامع الکملات او د ټولو علمونو خاوند ندی. هر انسان که د نړۍ په ډیرو علمونو او ډېرو برخو کې پوهیږي اړینه نده چې یوازې خبرې، ځان ستاینه، ځان پالنه، ځان غوښتنه، ځان ښودنه او نورو خلکو ته ځان ثابت کړي بلکې کولای شي د ځان په ګټه او د نورو انسانانو په ګټه یې وکاروي. هر انسان د فردي او فکري خپلواکۍ حق لري؛ که له یو انسان څخه فردي او فکري خپلواکي او فکري واخیستل شي هر څه ترې اخیستل شوي او هیڅ ورته نه پاتې کیږي. په نړۍ کې او د ژوند په هره برخه کې له مونږ څخه لوړ (پورته) او ټیټ (ښکته) خلک ژوند کوي، اړینه نده چې لوړ خلک دې مونږ د نړۍ ژغورونکي او ټیټ خلک دې مونږ نادان او جاهل وګڼو؛ دا به زمونږ ډېر ناسم قضاوت وي؟ هر څوک او هر انسان مونږ او تاسو ټول د ډېرو لوړو ارزښتونو خاوندان یو. ځکه: (الله جل جلاله) ټول انسانان/ټوله اولاده د حضرت آدم [عليه السلام] اشرف المخلوقات پیدا کړي دي او منلي یې دي). هر انسان که ډېر علمونه لري او په ډېرو شیانو پوهیږي اړینه نده چې په ځان او په خپلې پوهې غره شي او ځان بیخي ورک کړي؛ که په رښتیا عالم وي او ډېره پوهه لري نو باید د ځان په ګټه، د نورو خلکو په ګټه یې وکاروي، پاملې یې باید خبرې وکړي نه چې خپله پخپله ځان ستاینه، ځان ښودنه، ځان پالنه او ځان غوښتنه کې افراط وکړي.
- (دا موضوع او مطلب د ارواح پوهنې، ټولنیزو اړیکو او انساني طبیعت پورې اړوند ده. ځان په اړه باید ووايم: چې زه ارواح پوه نه یم، ډیرې نیمګړتیاوې او عیبونه په ما کې شته، د ژوند ډیرو برخو او ډیرو زیاتو مسائلو په اړه نه پوهیږم؛ خو؛ پخپله د خود غرضه (نارسیسټ) انسانانو سره مخ شوی یم او ژوند مې ورسره کړی، باید اعتراف وکړم چې ډېر زیات یې روحي او رواني ستونزو سره دې خلکو مخ کړم، البته زه نه پوهیدم چې څه وکړم؟ او څه ډول دې خلکو سره رویه او رفتار وکړم؟ تر څو ما ته او دې خلکو ته ستونزې پېښې نشي. له لتون او مطالعې وروسته مې دا معلومات وموندل او دې معلوماتو راسره ډېره مرسته وکړه؛ که تاسو هم لدې ستونزې یا دې ډول خلکو سره مخ یاست کولای شئ لدې معلوماتو ګټه پورته کړئ یا کولای شئ په ګوګل کې د خود شیفته انسانانو په اړه په فارسي/دري او یا هم په انګلیسي ژبې (نارسیسزم - Narcissism) په اړه لتون وکړئ ډېر ښه مالومات شته دي، چې ترې ګټه واخلي.

مننه؛ بريالي اوسئ. هيله ده چې د داسې خلکو سره مخ نه شئ، او که مخ کيرئ زه هيله من يم چې دا ليکنه، يا که پخپله معلومات دې موضوع په اړه گورئ؛ درسره مرسته وکړي.

پښتو ژباړه او راټولونه : عبدالرشيد صمد "نجا ب"

ډيزاين او ترتيب کوونکی : ارسلان "همت"

سرچينه او منبع: ويکي پيډيا، وبستا مجله او يو شمېر نورې ويب پاڼې؛

Get more e-books from www.ketabton.com
Ketabton.com: The Digital Library